



KAPPELLA TA' SAN ANARD

fil-Mosta


Kitba ta' MARIO FENECH

Ghalkemm f'Malta u Ghawdex ghandna knisja parrokkjali wahda biss li hija ddedikata lil San Anard, id-devozzjoni lejn dan il-qaddis insibuha mifruxa f'diversi knejjes ohrajn, kappelli, niceċ fit-toroq kif ukoll issir festa f'għieh dan il-qaddis fil-Mosta.

Fil-Mosta nsibu kappella helwa hafna ddedikata lil San Anard li tinsab ftit 'il bogħod mir-Rotunda. Minn din il-kappella, f'lejlet il-festa ta' Santa Marija toħroġ it-Translazzjoni bir-Relikwija tal-Madonna, u anke meta jsir xi funeral ta' xi qassis jew personalità distinta l-korteo jitlaq minn din il-kappella għall-Knisja Arcipretali.

Din il-kappella kienet diġà teżisti fl-1575 meta kien għamel il-viżta pastorali tiegħu fil-Mosta Monsinjur Duzina. Giet mibnija mill-ġdid fl-1658 bil-flus ta' Bernarda Mangion u dan nafuh skond l-atti tan-Nutar Paolo Fenech tal-15 ta' Marzu 1658. Fl-1907, Anġlu Camilleri bena l-kampnar li fih imbagħad ġew imqiegħda tliet qniepen.

Il-kwadru ta' l-altar huwa xogħol ta' Filippo Dingli u dan sar fl-1640. Fih naraw




il-Madonna tal-Grazzja, San Anard, San Ġwann l-Għammiedi u San Bernard. Fin-naħa ta' isfel tal-kwadru hemm l-erwieħ tal-Purgatorju. Ftīt 'il fuq mill-kwadru hemm skrizzjoni bil-Latin li tghid "Captivorum Salvator", jiġifieri "Hellies ta' l-Insara". Dan għaliex San Leonardu kien meqjus bħala l-protettur ta' l-ilsiera.

Fost l-apparat li jintrama fil-festa ta' dan il-qaddis li ssir f'wieħed mill-Hdud tax-xahar ta' Novembru, hemm ventaltar li fih hemm

impittra l-magħmudija ta' San Anard. Il-knisja tkun armata wkoll bid-damask, linef, lampier, żewġ settijiet ta' gandlieri orjentali u vażun bil-fjurretti. Il-kappella fiha tliet statwi, dik ta' San Anard li kien hallas għaliha Pacifico Sammut, il-Madonna tar-Rużarju li hallas għaliha Gio Marija Mifsud u statwa ta' Sant'Antnin li thallset minn Dun Karm Dingli. Il-Prokuratur tal-kappella

huwa l-Arċipriet tal-Mosta, filwaqt li jieh u hsiebha r-rettur Raymond Grech. Minbarra l-festa ta' San Anard li ssir fil-Hadd ta' wara s-6 ta' Novembru, issir ukoll il-festa tal-Madonna ta' Pompei fit-8 ta' Mejju u l-festa ta' Sant'Antnin li ssir fit-13 ta' Gunju.

Il-Kappella tintuza spiss ghal-laqghat ta'



talb, fosthom il-grupp ta' San Anard, tax-Xirka ta' l-Isem Imqaddes ta' Alla u l-grupp ta' Nazju Falzon.

Din il-kappella hija wahda miżmuma tajjeb hafna u ghandha tkun eżempju ta' kif ghandhom jigu miżmuma u użati l-kappelli żgħar l-ohrajn li ghandna mxerrdin mal-gejjer Maltin.